

Il-Viżta Pastoralni ta' Fra Miguel Juan Balaguer de Camarasa fis-Santwarju tal-Madonna tal-Mellieħa


Jimmy Muscat

Viżta Pastoralni tfisser dik iż-żjara li l-Isqof kull tant żmien jagħmel lil kull Knisja jew kappella fid-Djoċesi tiegħu, biex jara kif ikunu sejrin l-affarijiet. Dawn il-Viżti Pastoralni għadhom isiru sallum, għalkemm fi żmienna dawn ħadu xejra kemmxejn differenti minn dawk ta' qabel, u iktar jiffokaw fuq dak li hu spiritwali u soċjali milli fuq dak li hu materjali.

Fl-antik, matul il-Viżti Pastoralni, l-Isqof u d-delegati tiegħu kienu jżuru u jflu bir-reqqa kollha kull knisja u kappella li kien ikun hemm f'dik il-Parroċċa. Kienu jeżaminaw artali, tabernakli, kwadri, qniepen, għamara, gandlieri, kurċifissi, ħwejjeġ sagri, tapiti, bnadar, kalċijiet, ventartali, fontijiet, ExVoto u kull haġa oħra li kienu jsibu fil-knisja.

Iktar minn dan, kienu mbagħad jflu b'aktar reqqa x-xogħol tar-Rettur, f'dak li għandu x'jaqsam mat-tagħlim spiritwali u mal-karità li kienu jingħataw lill-poplu. Il-kapillani u l-qassisin kienu jiġu mistħarrġa biex jaraw jekk kinux qegħdin jaqdu dmirhom sew spiritwalment, jekk kinux qegħdin jamministraw is-sagramenti kif suppost, jekk kinux qegħdin iqaddsu kif suppost u wkoll jekk kinux qegħdin jgħixu ħajja moralment tajba b'eżempji tajbin. Kienu jiġu mistħarrġa wkoll dwar it-tagħlim li huma stess kienu jafu u kif kienu qegħdin jgħadduh lil dawk afdati f'idejhom. Fejn kien isib in-nuqqasijiet, l-Isqof kien jikkoreġi u xi kultant jagħti kastig xieraq.

Hawnhekk se naraw ftit fid-dettall dwar il-Viżta Pastoralni li l-Isqof Mikiel Balaguer għamel fis-Santwarju tal-Madonna tal-Mellieħa madwar 370 sena ilu u għalhekk wieħed jista' jislet ħafna informazzjoni dwar kif kien is-Santwarju tal-Madonna dak iż-żmien. Żammejt kemm stajt fidil lejn l-original, li hu bil-Latin, ħalli hekk ma jintilef xejn mis-sbuħija tad-dettalji u informazzjoni mogħtija. Inħallih f'idejkom ħalli tmorra lura fiż-żmien u għal ftit mumentni tgħixu dik l-esperjenza ta' dik il-Viżta Pastoralni li dak iż-żmien kienet tkun meqjusa bħala xi avveniment kbir, iktar u iktar fil-Mellieħa, raħal zġhir maqtuġh għalih fit-tramuntana ta' Malta.



Il-Viżta Pastoralni ta' Fra Miguel Juan Balaguer de Camarasa fis-Santwarju tal-Madonna tal-Mellieħa

Il-Ġurnata tat-18 ta' Novembru 1644

L-Illustrissimu u Reverendissimu D. Fra Don Michael Balaguer, Isqof ta' Malta, filwaqt li qiegħed ikompli l-viżta Pastoralni tiegħu, akkompanjat minn D.D. Vigarju Ġenerali Don Antonio Tholossentio J.U.D. Kantur tal-Knisja Katedrali, u mill-Protonarju Anzjan, minn Don Francesco Ciantar J.U.D tal-Knisja Katidrali,

mill-Kanonku Kapitulari D.no Fre Pietru Balaguer Kommandatarju tal-Ordni Ġerosolmitan, li hu tewmi mal-Eċċellenza Tiegħu, u minn Don Paolo Hagius J.U.D. Kappillan tan-Naxxar, u mill-Assisti tal-Kurja u mill-Majjistru Filippo Cagliola tal-Ordni ta' San Franġisk.

Wara li ċċelebra l-quddies, l-Isqof invista l-Knisja



tal-Beata Verġni Marija tal-Melleca li l-festa Tagħha tiġi ċelebrata fil-ġurnata tat-Twelid Tagħha stess fil-preżenza ta' numru kbir ta' nies*minn Malta kollha. L-artal imżejjen decentement u xbieha antika tal-Beata Verġni Marija mpenġija fuq il-ħajt sa mill-annu (409).¹

Fis-6 ta' Lulju tal-1614, ix-Xbieha tal-Madonna fuq il-ħajt kienet ittrattata ħażin, permezz ta' daqqiet minn ċorma Torok li ġew lejn artna fuq 60 xini. Din l-istess Xbieha hija mzejna bi tliet kolonni tal-ġebel skolpiti bis-sengħa, fuq kull ġenb tagħha, u li riċentement ġew indurati bid-deheb. Fuq ir-riħ ta' din l-istess Xbieha hemm ukoll tliet Anġli tal-ġebel li huma wkoll indurati bid-deheb u f'nofs dawn l-anġli għandek issib ix-Xbieha tas-Salvatur Divin indurata bid-deheb u fl-istess ħin qisha moħbija minn kullimkien. Ix-Xbieha tal-Beata Marija Verġni hija mgħottija bi tliet kwalitajiet ta' lbiesi, jġifieri tal-ħarir iswed, li jissejjaħ bellus, tal-brokkat Cordilja u tal-brokkat abjad. Dawn it-tlett ilbiesi huma magħluqin bi gwarniċ tal-injam indurat bid-deheb. Fuq ras il-Madonna hemm kuruna tal-fidda u ndurata bid-deheb u mzejna b'ħaġar prezzjuż ikħal u aħmar. L-istess ngħidu għall-Bambin, li għandu kuruna b'ħaġar prezzjuż ukoll.²

Fuq l-artal hemm banketta tal-injam ta' lewn ikħal bi tpenġija bid-deheb u f'nofsha teżisti x-xbieha tal-Kurċifiss Divin li qiegħed fuq muntanja ndurata. Hemm ukoll tliet tarġiet għax-xemgħat, bi fjuri żgħar flimkien ma' Carta-Gloria³ li hi maqsuma fi tliet gwarniċi magħmula minn injam indurat. F'nofs dawn it-tarġiet hemm it-tabernaklu, li hu ndurat bil-fidda minn ġewwa u miksi kollu bil-bellus aħmar fuq barra, fejn jinżamm fiż-żgur is-Santissimu Sagrament. Dan kien sewa 7 Skudi, kif affermat mir-Rev Joes Maria Bezzina li huwa wkoll ir-Rettur tal-Knisja.

Fil-Kappella, mal-ħajt, jidhru wkoll seba' slaleb li ġew restawrati, li skont it-tradizzjoni ġew iddisinjati bħal tal-Knisja minn Santu Wistin meta saret il-konsagrazzjoni. Mad-dawra tal-għar, qabel ma jibda s-saqaf, hemm kwantità ta' figuri ta' Isqijiet impittrin,

li partijiet minnhom huma ndurati bid-deheb u li jfakkru l-Konsagrazzjoni tal-Knisja fuq imsemmija.

Is-saqaf tal-Knisja, li hu kollu mpitter, għandu fetħa ta' erba' palmi, u fin-nofs tidher il-figura tal-Missier Etern, b'disa' Serafini madwar il-figura kbira ta' SS Eporum⁴, f'ċerti partijiet miksiya bid-deheb, sinjal ta' xi konsagrazzjoni.

F'din l-istess kappella, quddiem l-artal, għandek issib kandelabra tal-ħadid ta' xi erbat ixbar għoli biex jinxtegħel għall-qima tas-Sagrament tal-Ewkaristija. Quddiem l-artal hemm lampier imdendel u lampier ieħor tal-istann imdendel taħtu. Il-palljun, jew ventartal, tal-artal fih tilar tal-injam indurat bid-deheb. Quddiem il-kappella għar li ġa semmejna hemm, iva, kappella oħra ikbar imħaffra fil-blat u li hija mzejna b'diversi figuri Qaddisa bi kwantità kbira ta' wegħdi u xemgħat.

Fil-kappella l-kbira li semmejna, mhux l-Għar tal-Madonna, hemm il-bieb li jħares lejn il-Lvant. In-naħa ta' wara tal-għar, fuq in-naħa tal-Vanġelu tal-Altar, sar bieb li minnu tidhol għas-sagrastija li m'ilhiex li giet imħaffra bi spejjeż ta' Mario de Vasi minn Sirakuza fi Sqallija. Forsi l-ispiża laħqet 500 skud.

Taħt ix-Xbieha antika tal-Beata Verġni Maria ġewwa l-Għar hemm l-Antifona tal-Madonna miktuba: **"Nativitatem Dominae Celebramus, ut ipsa pro nobis intercedat ad Dominum Jesum Christum anno cccix"**. Bil-Malti "Ejjeu Niċċelebraw it-Twelid tal-Beata Verġni Marija sabiex Hija tintercedi għalina quddiem is-Sinjur Tagħna Ġesù Kristu, is-sena 309".⁵





Fil-faċċata tal-Kappella ta' quddiem tinsab din l-iskrizzjoni "**Cappellam Istam B.M.M.De Mellecha Plurimos Episcopos Contra Pelagium Supra Appellantes An D. 409. Consecrasse Vetus Traditio Et Monumenta Testantur In Eodem Concilio Ineto sub Sylvano Et Augustino S.Sis Pontificibus, Inimicum Gratiae Fuisse Comdemnatum Aiunt Historici Non Ignobiles**" u bil-Malti "Tradizzjoni antika u monumenti huma xhieda li ħafna Isqfijiet miġburin flimkien hawn kontra Pelagju fl-annu 409 wara Kristu kkonsagraw din il-kappella tal-Beata Verġni Maria tal-Mellecha. Storiċi magħrufa jgħidulna li l-istess Konċilju, li sar fi żmien il-Papiet Silvanu u Wistin, b'għadu tal-grazzja (Pelaġju) ġie kkundannat"

Skrizzjoni oħra tgħid "**Turcas Terret, Fidelis Allicit, Prisca Templi Reverentia, Et Recentum Copia Gratiarum**" li bil-Malti tisser "Hija, il-Verġni Mqaddsa, twerwer lit-Torok, tiġbed il-Fidili Lejha sa miż-żminijiet antiki. Hija ilha tiġi meqjuma fit-Tempju tagħha u dawk li jqimuha jmorru lura ferħanin bil-grazzji li jaqilgħu" u skrizzjoni oħra tgħid hekk "**Mellifluam Lector Matrem Devotus Adora Et Tibi De Pleno Gratia Fonte pluet**" li bil-Malti tgħid "Int O qarrej devot, agħti qima lill-Omm kollha ħlewwa u l-grazzja tinzel fuqek bl-abbundanza".

F'din il-Knisja hemm wegħda li tgħid hekk "**Dawn huma torċi tax-xema' li wiehed bagħat mill-artijiet tal-Lvant bħala ringrazzjament. Dan l-istess bniedem wara li qata' għonq il-Madonna, ġismu kollu bbies f'mument wiehed. Imbagħad għaraf l-iżball u b'miraklu li sar miegħu fieq. Dan ġara fis-sena 1614**".

L-istess Mario de Vasi, bil-ħsieb li jkompli jkabbar id-devozzjoni lejn il-Beata Verġni Maria fost il-poplu Malti, ħallas minn flusu t-tħaffir tal-Għar ta' taħt l-art. Għal dan il-Għar trid tinzel 74 tarġa u hemm issib statwa tal-Beata Verġni skolpita fil-ġebel, iddekorata bil-kulur u bid-deheb u qiegħda fuq pedestall f'nofs għajn żgħira tal-ilma.

Dun Ġwann Bezzina, Rettur, espona għall-wiri l-inventarju tal-ġid kollu li għandha din l-istess Knisja. Dan l-inventarju jikkonsisti f'kitba ta' seba' faċċati. Is-Sinjuri Viżitaturi, wara li saru jafu bid-devozzjoni tant kbira li kellu u li għad għandu l-poplu lejn il-Madonna tal-Mellecha, innominaw, għażlu u ddeputaw bħala Prokuraturi⁶ tal-istess Knisja lil żewġ Kanonċi tal-Knisja Katedrali, Dun Ġwann Franġisku Ciantar J.U.D. u lil Don Bartilmew Coloritium GT. J.U.D. Lil dawn il-Kanonċi ġiet mogħtija fakolta' shiħa fuq din il-Knisja u biex jieħdu ħsiebha u jagħmlulha kull ma kien hemm bżonn.

L-istess Sinjuri Viżitaturi kkmandaw li 'l quddiem tiġi magħmula kaxxa bi skrizzjoni fuqha "**Elemozina per la Madonna S.Sma della Melleca**". Huma kkmandaw li din l-istess kaxxa tkun b'żewġ imfietah wiehed jinżamm għand il-Prokuraturi u l-ieħor għand ir-Rettur. Dan sar ħalli tkompli tixgħel u tikber id-devozzjoni tal-poplu lejn il-Madonna.

Firma tan-Nutar. Fit-Tieni Reġistru tal-Viżta Pastoral tal-Illustrissimu u Reverendissimu Don Frater Michelis Balaguer, għal Grazzja ta' Alla, Isqof ta' Malta. Din hija vera kopja miġjuba minni Nutar Ignatio Xaverius Bonavita, Kanċillier tal-Isqof.

Referenzi u Notamenti

1. Fuq il-Manuskritt tas-Santwarju dan l-annu huwa vojt. Manuskritt fil-Kurja Arciveskovili dan l-annu hu 409.
2. Arkivju Parroċċa Mellieħa.13.f.81.
3. Skont il-kostituzzjoni tal-Liturġija ta' qabel, dawn il-Carta Gloria kienu jintużaw miċ-ċelebrant biex minnhom jaqra ċertu talb. Dawn kienu jkunu magħmulin minn gwarniċi artistiki mqegħda fuq l-artal tal-Ewkaristija. L-origini tagħhom hija kemmxejn incerta. Fil-bidu kellha titpoġġa waħda biss, quddiem il-kurċifiss. Iżda mbagħad żdiedu tnejn oħra fuq kull naħa tal-artal. Din it-tradizzjoni tal-Carta Gloria għebet mar-riforma liturġika ta' dan l-aħħar.
4. Dan il-qaddis martri Ss Eporum jidher imniżżel f'żewġ edizzjonijiet, dak tal-1615 f.136 u dak tal-1620 ff.94, 498. tal-Ktieb tal-Martri Ruman, '*Martyrologium Romanum, ad nouam kalendarij rationem & ecclesiasticae historiae restitutum, Gregorij 13.pont. max.iussu editum.*'
5. APM.13.f.82.
6. Dawn kienu l-ewwel Prokuraturi u kienu jgħixu l-Belt.